



QORTI TA' L-APPELL KRIMINALI

IMHALLEF

ONOR. DAVID SCICLUNA LL.D., MAG.JUR. (EUR.LAW)

Seduta ta' nhar-il Erbgha 9 ta' Novembru 2016

App. Nru. 426/2013 DS

Il-Pulizija

v.

Shaun Demicoli

Il-Qorti:

1. Rat l-imputazzjonijiet miġjuba mill-Pulizija Eżekuttiva kontra Shaun Demicoli, detentur tal-karta tal-identita` Maltija bin-numru 220877(M) quddiem il-Qorti tal-Maġistrati (Malta) bħala Qorti ta' Ġudikatura Kriminali talli:

(1) fit-18 ta' Dicembru 2011 għall-ħabta tas-18:30hrs, ġewwa l-Bajja s-Sabiha, Birzebbuġa, attakka jew għamel rezistenza bi vjolenza jew b'hebb ta' xorta li ma titqiesx vjolenza pubblika kontra persuna inkarigata skond il-liġi minn servizz pubbliku filwaqt li kien jaġixxi għall-esekuzzjoni tal-liġi jew ta' ordni mogħtija skond il-liġi mill-awtorita` kompetenti, u cioe` fuq il-persuna ta' PC 1226 Silvan Pulis;

(2) fl-istess data, hin, lok u ċirkostanzi ingurja jew hedded jew għamel offiża fuq il-persuna inkarigata skond il-liġi minn servizz pubbliku li jkun qed jagħmel jew minhabba li jkun għamel dan is-servizz jew bil-ħsieb li jbeżżgħu jew jinfluwixxi fuqu kontra l-liġi fl-esekuzzjoni ta' dan is-servizz u cioe` fuq il-persuni ta' l-istess uffiċjali tal-Pulizija PC 1226 Silvan Pulis u PS 645 Gerald Attard;

(3) fl-istess data, hin, lok u ċirkostanzi volontarjament ikkaġuna griehi ta' natura ħafifa fuq il-persuna ta' PC 1226 Silvan Pulis u dan kif iċċertifikatu Dr. Charlene Scicluna MD 3139 miċ-Ċentru tas-Saħħa ta' Raħal Ġdid;

(4) fl-istess data, hin, lok u ċirkostanzi ma obdiex l-ordnijiet legittimi tal-Pulizija, jew ma ħallihomx jew fixkilhom waqt il-qadi ta' dmirijiethom, jew b'xi mod ieħor, bla jedd, indaħal fi dmirijiethom, billi ma ħallihomx jagħmlu dak li b'liġi jkun ordnat jew jista' jagħmel, jew billi jgħib fix-xejn jew iħassar dak li ħaddieħor ikun għamel skond il-liġi;

(5) fl-istess data, hin, lok u ċirkostanzi kiser il-bon ordni u l-paċi pubblika b'għajjat, għied jew mod ieħor u talli qal kliem oxxen li jikkonsisti f'dagħa fil-pubbliku.

(6) sar reċidiv *ai termini* tal-Artikoli 49 u 50 tal-Kapitolu 9.

Il-Qorti għet mitluba li barra l-piena stabbilita għal dan ir-reat tapplika l-provvedimenti tal-Artikolu 383 tal-Kodiċi Kriminali għas-sigurta` ta' PC 1226 Silvan Pulis u PS 645 Gerald Attard;

2. Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tas-7 ta' Ottubru 2013 fejn dik il-Qorti lliberat lill-imsemmi Shaun Demicoli mis-sitt (6) imputazzjoni miġjuba fil-konfront tiegħu u, wara li rat artikoli 17(h), 95(1), 96(a), 221(1), 338(bb), 338(dd), 338(ee) u 342 tal-Kapitolu 9 tal-Liġijiet ta' Malta, sabet lill-istess Shaun Demicoli ħati tal-ewwel (1), tat-tieni (2), tat-tielet (3), tar-raba' (4) u tal-hames (5) imputazzjonijiet miġjuba fil-konfront tiegħu u kkundannatu għal perijodu ta' seba' (7) xhur prigunerija. *Inoltre*, il-Qorti wara li rat l-artikolu 383 tal-Kapitolu 9 tal-Liġijiet ta' Malta, rabtet lill-ħati b'garanzija personali ta' elf Euro (€ 1000) għal żmien sena mid-data tas-sentenza appellata fil-konfront ta' PC 1226 Silvan Pulis u PS 645 Gerald Attard;

3. Rat ir-rikors ta' appell ta' l-imsemmi Shaun Demicoli pprezentat fis-17 ta' Ottubru 2013 talab li din il-Qorti:

(1) tikkanċella s-sentenza appellata u tilliberah minn l-imputazzjonijiet li fuqhom instab hati;

(2) jew inkella tvarja s-sentenza appellata billi tikkonfermaha fil-parti li nstabet htija pero` tbiddel dik il-parti fejn imponiet il-piena u minflok tagħti piena aktar miti u idoneja fiċ-ċirkostanzi tal-kaz;

4. Rat l-atti kollha tal-kawża; rat il-fedina penali aġġornata ta' l-appellant esebita mill-prosekuzzjoni b'ordni ta' din il-Qorti; semgħet it-trattazzjoni; ikkunsidrat:

5. L-aggravji ta' l-appellant Shaun Demicoli huma s-segweni:

“Illi l-appellant ma seta’ qatt jinstab hati tal-imputazzjoni kif migjuba kontrih stante li ma kienx hu li ta daqqa ta’ ponn lill-kuntistabbli PC1226. Kull ma ghamel l-imputat appellant kien li argumenta mal-kuntistabbli ghax hass li ma kienx gust li jagħtih citazzjoni meta huwa qallu li kien se jsuq il-vettura kif ukoll minhabba li safa arrestat minghajr gustifikazzjoni. Fil-fatt huwa mill-bidu nett cahad li kien aggredixxa lill-kuntistabbli pero` hadd ma kien qieghed jagħtih widen;

“Illi PC1226 jghid li l-appellant tah zewg daqqiet ta’ ponn pero` din il-verzjoni ma gietx ikkollaborata minn l-ebda persuna. Skond l-appellant kien hemm diversi persuni li kienu qed jarawhom jargumentaw u kien hemm saħansitra min beda wkoll jidhol bejniethom. L-ebda persuna minn dawn in-nies ma ngabu quddiem il-Qorti sabiex jikkollaboraw dak li beda jghid il-kuntistabbli PC1226. Mill-banda l-ohra l-verzjoni tal-imputat giet ikkollaborata minn Paul Busuttil li dak il-hin inzerta għaddej bil-vettura tieghu u ra argument bejn pulizija u persuna. Fil-fatt Paul Busuttil ma kienx kapaci jagħraf li xi hadd aggredixxa lill-PC1226 ergo ma kienx l-appellant li kkawza l-griehi fuq il-kuntistabbli;

“Huwa ovvj u li kemm il-pulizija kif ukoll l-imputat appellant għandhom interess f’dak li qalu quddiem l-Ewwel Qorti. L-unika persuna li ma għandhiex interess huwa Paul Busuttil li kif xehed qal li ra argument bejn il-pulizija u persuna ohra. Jghid pero` li din il-persuna ma jagħrafhiex.

“Illi għalhekk l-appellant jissottometti bir-rispett li bejn il-provi tal-pulizija u dawk tad-difiza inholoq konflitt serju liema konflitt ikkrea dubju serju u għal din ir-raguni l-Qorti tal-Magistrati ma setgħetx b’mod ragjonevoli u legali tasal għal htija tieghu;

“Illi minghajr pregudizzju għal dan l-aggravju, l-appellant ihoss li l-piena inflitta fil-konfront tieghu kienet wahda harxa u mhux idonea tenut kont tac-ċirkostanzi tal-kaz. Huw veru li jezistu skorta ta’ sentenzi fejn il-Qorti imponiet piena ta’ prigunerija meta si tratta ta’ vjolenza kontra ufficjali pubblici pero` jezistu ukoll sentenzi ohra fejn piena li tirrestringi l-liberta` provizorja ma gietx applikata;

“Illi f’kaz li l-griehi li sofra l-kuntistabbli tal-pulizija kienu feriti ta’ natura *de minimis* u minghajr ma jigi gustifikat dan il-gest l-esponenti jissottometti li b’naqra pratticita` da parte tal-pulizija dan il-kaz seta’ facilment jigi evitat. Fil-fatt l-appellant gie akkuzat b’numru ta’ imputazzjonijiet li huwa dejjem cahad pero` qatt ma nharget l-akkuza fuq ir-reat li huwa ammetta li kiser ossia, li pparkja l-vettura tieghu fuq parkegg riservat;

“Illi umilment l-appellant fl-ahharnett qieghed jitlob li ma jintbaghatx il-habs imma li l-piena tigi sospiza u dan sabiex ikollu l-ahhar opportunita` biex jirrifirma ruhu.”

6. L-ewwel aggravju ta’ l-appellant jirrikjedi apprezzament mill-gdid tal-provi. F’dan ir-rigward il-gurisprudenza in materja ta’ din il-Qorti hi cara u kostanti fis-sens li din il-Qorti ma tid-disturbax l-apprezzament tal-provi li tkun ghamlet l-ewwel Qorti jekk mhux ghal ragunijiet gravi, b’mod li din il-Qorti tirrevedi l-apprezzament ta’ dik il-Qorti fl-eventwalita` biss li l-ewwel Qorti ma setghetx ragjonevolment u legalment tasal ghall-konkluzjonijiet li waslet ghalihom fuq l-iskorta tal-provi prodotti. Kwantu ghall-fatt li, skond l-appellant, hemm verżjonijiet konfliggenti, jigi mfakkar li x-xiehda ta’ xhud wiehed biss, jekk emmnut, hija bizzejjed biex tikkostitwixxi prova shiha u kompluta minn kollox, daqs kemm kieku l-fatt ikun gie pruvat minn zewg xhieda jew aktar¹. U kif gie ritenut minn din il-Qorti diversament presjeduta fis-sentenza fl-ismijiet **Il-Pulizija v. Joseph Thorne** tad-9 ta’ Lulju 2003, “**mhux kull konflitt fil-provi ghandu awtomatikament iwassal ghal-liberazzjoni tal-persuna akkuzata. Imma l-Qorti, f’kaz ta’ konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodiċi Kriminali u tasal ghall-konkluzjoni dwar lil min trid temmen u f’hiex ser temmnju jew ma temmnux**”².

7. Din il-Qorti ezaminat b’attenzjoni x-xiehda li ngħatat quddiem l-ewwel Qorti. Minn naħa hemm P.C. 1226 Silvan Pulis li xehed dwar kif qala’ daqqtejn ta’ ponn f’wiċċu minghand l-appellant meta kien qieghed jikteb *ticket* għax l-appellant kien ipparkjat f’post riservat għal *disabled*; mill-banda l-oħra għandna l-appellant li cahad li għamel hekk u li fl-istqarrija qal biss li qamet konfużjoni meta qal lill-pulizija li se jcaqlaq il-karozza filwaqt li meta xehed qal li kull ma għamel kien li hadlu ċ-ċitazjoni “u jista’ jkun li l-ktieb waqqajtulu”. Fl-istqarrija ma jispjegax x’kienet dik il-konfużjoni. Meta xehed, pero`, l-appellant qal ukoll illi kien hemm nies oħra jargumentaw mal-pulizija. L-appellant jgħid illi l-verżjoni tiegħu giet ikkorroborata mix-xhud Paul Busutil. Dan ix-xhud, pero`, li kien għaddej fil-karozza tiegħu, jgħid biss li nnota argument bejn pulizija u raġel iehor (li ma setax jidentifika) u kien hemm xi erba’ madwaru, li kien kollox mghaġġel, li bdew gejjin

¹ Ara artikolu 638(2) tal-Kap. 9.

² Ara wkoll Appell Kriminali **The Police vs Graham Charles Ducker**, 19 ta’ Meju 1957.

nies minn kullimkien u pulizija, iżda li hu ma waqafx. Meta Paul Busuttil kien mistoqsi jekk rax lill-pulizija jew lil dak li miegħu kellu l-argument jagħmlu xi haġa, ix-xhud wieġeb: “Le, Le ta. Ma rajthomx.” Mix-xieħda ta’ Paul Busuttil ma jirrizultax jekk huwa rax l-incident kollu mill-bidu sat-tmiem tiegħu. Minn kif xehed, pero`, jidher li “l-argument” kien diġa` beda. Jiġifieri kull ma jista’ jikkorroborra Paul Busuttil hu li kien hemm argument. Da parti tiegħu l-appellant mhuwiex konsistenti f’kull ma jgħid. Saħansitra fl-aħħar twegiba tiegħu meta xehed, għal mistoqsija tal-prosekutor: “Ara nġhidx sewwa li dawn in-nies kollha li kienu mdawrin ippruvaw iwaqqfu lilek milli tkompli tagħti lill-Pulizija?” it-twegiba tiegħu kienet: “Qas biss nafhom lil dawk in-nies li kien hemm. Kieku semmejthom kienu jitolgħu xhud. Hbieb tiegħi.” Kif ma jafhomx imma jgħid li huma hbieb tiegħu? Jekk hbieb tiegħu, mela jaf min kienu u għalhekk seta’ jindikahom bhala xhieda tiegħu.

8. Hawn din il-Qorti ma tistax ma tirreferix għal dak li qalet l-ewwel Qorti fis-sentenza tagħha:

“Illi din il-Qorti għamlet l-ezercizzju li ssemmi l-Qorti tal-Appell Kriminali fil-kawza **Il-Pulizija vs. Jonathan Micallef** imsemmija hawn fuq u serenament tasal għal konkluzzjoni illi x-xieħda mogħtija mix-xhieda tal-prosekuzzjoni hija aktar kredibbli. Il-Qorti tasal għal din il-konkluzzjoni wara li rat il-komportament tax-xhieda tal-Prosekuzzjoni, b’mod partikolari ta’ PC 1226 Silvan Pulis, u tal-imputat fuq il-pedana tax-xhud, u dak li huma xehdu, fosthom il-fatt li PC 1226 għaraf lill-imputat bhala l-persuna li tatu daqqtejn. Minkejja t-tentattiv tad-difiza sabiex mill-kontro-ezami li sar minnha lil PC 1226 Silvan Pulis tittenta toħrog li fil-hin li l-imputat mar ikellem lil PC 1226 dan ma kienx wahdu, dan ma rnexxiex u dana stante li PC 1226 zamm sod u kien konvincenti meta huwa għal darba darbtejn qal li n-nies li marru fuq il-post ma kinux għadhom resqu lejħ meta qala’ d-daqqa. Ma jirrizultax li PC 1226 qala’ xi daqqa minn xi hadd iehor hlief mill-imputat!”

9. Frankament din il-Qorti ma ssib xejn x’tiċċensura fil-konkluzzjoni raġġunta mill-ewwel Qorti li setgħet legalment u raġjonevolment tasal għal dik il-konkluzzjoni. L-istess bhalma setgħet legalment u raġjonevolment tasal għal konkluzzjoni ta’ ħtija dwar l-imputazzjonijiet l-oħra li ma jidhirx li l-appellant qieghed jikkontesta fl-appell tiegħu.

10. Għal dik li hi piena, il-prinċipju regolatur in materja ta’ piena huwa li din il-Qorti mhux normali li tid-disturba d-diskrezzjoni ta’ l-ewwel Qorti fl-ghoti tal-

piena sakemm din ma tkunx toħroġ barra mil-limiti stipulati fil-liġi u ma jkun hemm xejn x'jindika li kellha tkun inqas minn dik li tkun fil-fatt ingħatat³.

11. M'hemmx dubju li l-piena hi fil-parametri tal-liġi. Imbagħad hawn si tratta ta' vjolenza fuq uffiċjal pubbliku li kien qiegħed jaqdi dmirijietu. Din il-Qorti tifhem illi l-appellant kien irrabjat għax P.C. 1226 kitiblu *ticket* għax kien ipparkjat f'post riservat. Izda l-aġir ta' l-appellant hu kundannabbli. Dik li hu jsejjah "konfużjoni" ħoloqha hu bl-għajjat, dagħa u aggressjoni fuq P.C. 1226. Bħalma qalet din il-Qorti diversament presjeduta fl-Appell Kriminali fl-ismijiet **Il-Pulizija v. Joseph Azzopardi** deċiż fit-30 ta' Lulju 2004:

"Din il-Qorti, kemm kif illum presjeduta u kemm kif diversament presjeduta, kellha l-okkażjoni diversi drabi li tffisser li, bħala regola, meta si tratta ta' vjolenza fuq il-persuna l-piena għandha tkun dik ta' prigunerija b'effett immedjat. Il-Qrati ta' Ġustizzja Kriminali għandhom ikunu minn ta' quddiem biex b'mod deċiżiv jirripristinaw l-ordni pubbliku meta dan jiġi sventrat mill-arroganza jew il-prepotenza li timmanifesta ruhha f'xi forma ta' vjolenza fizika."

12. Imbagħad l-appellant, wara dan l-incident, lanqas ma qagħad 'il bogħod mill-ksur tal-liġi. Mill-fedina penali tiegħu jirriżulta, almenu *prima facie*, li f'April 2015 instab ħati dwar ksur tal-liġijiet tal-kaċċa kif ukoll li kiser il-kundizzjonijiet tal-ħelsien mill-arrest mogħtija lilu f'żewġ proċeduri separati.

13. Filwaqt li din il-Qorti tirreferi wkoll għall-konsiderazzjonijiet li għamlet l-ewwel Qorti li wassluha biex timponi terminu ta' prigunerija effettiv, tagħmel referenza wkoll għal dak li jingħad f'**Blackstone's Criminal Practice 2004** li ġie ċitat b'approvazzjoni minn din il-Qorti kemm f'Sede Inferjuri kif ukoll f'Sede Superjuri:

"The phrase 'wrong in principle or manifestly excessive' has traditionally been accepted as encapsulating the Court of Appeal's general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in *Nuttall* (1908) 1 Cr App R 180, Channell J said, 'This court will...be reluctant to interfere with sentences which do not seem to it to be wrong in principle, though they may appear heavy to individual judges' (emphasis

³ Ara, fost oħrajn, Appelli Kriminali: **Il-Pulizija vs Nikola Farrugia et**, 2 ta' Ottubru 2002; **Il-Pulizija vs Maurizio Massimiliano**, 13 ta' Novembru 2003; **Ir-Repubblika ta' Malta vs David Vella**, 14 ta' Gunju 1999; **Ir-Repubblika ta' Malta vs Eleno sive Lino Bezzina**, 24 ta' April 2003.

added). Similarly, in *Gumbs* (1926) 19 Cr App R 74, Lord Hewart CJ stated: *‘...that this court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.’* Both Channell J in *Nuttall* and Lord Hewart CJ in *Gumbs* use the phrase ‘wrong in principle’. In more recent cases too numerous to mention, the Court of Appeal has used (either additionally or alternatively to ‘wrong in principle’) words to the effect that the sentence was ‘excessive’ or ‘manifestly excessive’. This does not, however, cast any doubt on Channell J’s dictum that a sentence will not be reduced merely because it was on the severe side – an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed.”⁴

14. Fid-dawl ta’ dawn il-konsiderazzjonijiet l-appell ma jimmeritax akkoljiment.

15. Għal dawn il-motivi tiddeċiedi billi tiċhad l-appell u tikkonferma s-sentenza appellata. Għall-fini ta’ l-obbligazzjoni a tenir ta’ l-artikolu 383 tal-Kap. 9 tal-Liġijiet ta’ Malta, din għandha tibda tiddekorri millum.

⁴ Page 1695, para. D23.45.